



Mis-Sillabu

RIVISTA GHALL-ISTUDENTI TAL-MATRIKOLA

Volum 2 Numru 4



**EBEJER: L-ARTIST U L-BNIEDEM
"TABERNAKLI": IL-POEZIJA BHALA
RELIGJON
TWEĠIBA MUDELL U
KOMPONIMENTI MUDELLI
AKTAR TAGHRIF ĠDID FUQ
MIFSUD TOMMASI
ĠUŻÈ ELLUL MERCER ARTIKOLISTA
SUGĠERIMENTI
GHALL-APPREZZAMENT KRITIKU
KORS FL-GHARBI GHALL-MATRIKOLA**



PUBBLIKAZZJONI TAL-PUBLISHERS ENTERPRISES GROUP (PEG) LTD.

Mis-Sillabu

Mahruġ l-ewwel darba f'Settembru, 1984

Volum 2 Numru 4

Pubblikat mill-Publishers Enterprises Group (PEG) Ltd,
Triq Herbert Ganado,
Il-Hamrun, Malta.

© 1985 P.E.G. Ltd.
© Dritt Letterarju tal-kittieba

Il-jeddijiet kollha miżmuma. L-ebda silta ma tista' tkun
ippubblikata jew mahruġa b'xi mod jew iehor fotostatiku,
elettroniku, mekkaniku, irrekordjat minghajr il-permess
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun
Mitbugħ mill-Imprint Ltd, Hal Qormi

Bord Editorjali

Gorġ Mifsud (*Editur*)
Mario Azzopardi (*Sub-Editur*)

Konsulenti J.M. Brincat
Paul Xuereb

Il-Kittieba

J.C. Briffa	Gorġ Mifsud
Joyce Cassar	Adrian Stivala
Ġużè Cassar Pullicino	Adrian Zahra
David Cefai	Alfred Zerafa
Marjon Grech	

X'FIH

Intervista ma' Francis Ebejer dwar xi Aspetti Fuqu Stess <i>Adrian Stivala</i>	233
Tweġiba Mudell: Tabernakli – Il-Poezija bhala religjon <i>Marjon Grech</i>	236
Komponent Mudell: In-Nies ta' l-Gherien <i>David Cefai</i>	238
Tagħrif Ġdid dwar Ludovik Mifsud Tommasi (2) <i>Ġużè Cassar Pullicino</i>	240
Ġużè Ellul Mercer bhala Pijunier Soċjo-Politiku <i>Joyce Cassar</i>	242
Kif Tifhem il-Letteratura <i>J.C. Briffa</i>	244
Suggerimenti għall-Kritika Prattika <i>Gorġ Mifsud</i>	245
Pass Pass lejn il-Livell Ordinarju (6) <i>Alfred Zerafa</i>	246
بقلم الفريد زرافا خطوة خطوة إلى المستوى العادي (٦)	
Mill-Kontribut tal-Qarrejja – L-Afrika Llum <i>Adrian Zahra</i>	Kopertina

L-EDITORJAL

Il-kelma "Modern" jew "Moderniżmu" hija ambigwa hafna u dan qed jolqot lil-Letteratura Maltija wkoll. Il-kritiċi u l-kittieba s-soltu jifhmu li għandha x'taqsam ma' xi haġa li ma tmurx u ma toqgħodx ma' l-affarijiet kif kienu qabel. Il-bidla hija l-karatteristika ewlenija tal-"modern". Il-kuntest ta' l-argument huwa estetiku. Il-ħsieb ikun dejjem it-tama tat-tigdid, is-sens tat-tranzizzjoni u s-sens tat-tmiem ta' l-antik. Kif ġara hawn Malta fis-Sittinijiet, tinstema' l-għajta għall-bidla urġenti, l-għajta qawwija għall-qtugħ mill-imġhoddi immedjat. Jinħass fuq kolloxx is-sens ta' krizi biex isaltan il-Ġid u l-Modern.


Is-seklu dsatatz fid-dinja artistika kien digà qed itanbar għax-xewqa tal-Modern. Imma illum bil-kelma "Moderniżmu" nifhmu, bejn wieħed u iehor is-snin 1907–1925. Wara l-1880 deheru l-generazzjonijiet ta' James, Mallarmé, Villiers de l'Isle Adam, Huysmans, Debussy, Yeats, Proust, Jarry, Valéry, Eliot, Pound, Lawrence u Joyce, fost l-oħrajn. Hawn ukoll jidhru fażijiet differenti fil-Moderniżmu, għalkemm il-koll jibqgħu tipikament "moderni". Kolloxx ma' kolloxx kulhadd jifhem it-tifsira tal-Letteratura Moderna, ta' l-Arti Moderna, tal-Mużika Moderna. Dawn il-kelmiet jissuggerixxu nies bħal Picasso, Schoenberg jew Stravinsky ukoll.

Il-Moderniżmu li ħakem lil-Letteratura Maltija tas-Sittinijiet għandu l-element komuni "ta' konfoffa" li nsibu fil-movimenti modernisti barra minn Malta: is-sens li l-problemi jkunu uniċi, li d-dinja tal-poeta Malti għandha l-kaos u l-krizijiet tipiċi tagħha u għalhekk għandu l-jedd li jisfiduċja l-formalità ta' l-antik.

Fil-fatt, wara li twaqqaf il-Moviment Qawmien Letterarju f'Jannar, 1967, beda jgħodgħ il-polz u fl-ewwel ħarġa ta' Lulju ta' l-istess sena hemm żewġ stqarrijiet importanti fuq dan l-element "ta' konfoffa". Minn banda, Joe A. Grima, l-ewwel President tal-Moviment, kiteb: "Aħna ddeċidejna li mmiddu għonqna għax-xogħol ħalli nibnu pont li jgħaqqad lill-poplu ma' dawk li qed jaħdmu biex jaraw il-wirt kulturali tagħna miżmum fil-għozża li tixraqlu. Aħna nemmnu illi jekk irridu nkunu nistgħu nibqgħu niftahru biċ-ċiviltà antika tagħna jeħtieġ li ndarru lill-poplu tagħna, ukoll lill-ħaddiema tat-tarzna, tal-fabbriki u dawk li jsewwu t-triqat japprezzaw il-letteratura ħalli huma wkoll jieklu minn dak l-ikel li jtuq l-ispirtu. Aħna rridu biss li nagħtu lill-poplu; ma rridu xejn għalina."

Mill-banda l-oħra, Oliver Friggieri stqarr: "Illum hu żmien l-originalità meta d-diski l-qodma ta' l-imħabba, in-natura u l-patrijottizmu storiku tagħna qegħdin jistunaw. Ma' dawn ta' min isemmi għall-poezija Maltija l-mod konvenzjonali tat-trattament ta' sugġett religjuż. Irridu narmu l-klixejiet u nagħmlu użu gdid mit-tradizzjoni u l-qadim."

Minn din is-sentenza ta' l-aħħar toħroġ wehidha l-mistoqsija: "Kemmi jstgħu l-arti u l-hajja jkunu maq-tugħin għal kolloxx mill-imġhoddi?"



F'MARZU LI GHADDA Francis Ebejer ippubblika l-ewwel rumanz tiegħu bil-Malti, *Storja: Il-Harsa ta' Ruzann*, li studju dwaru fid-dettall jista' juri l-gibda li għandu Ebejer għall-mit u għall-kontinwità tal-generazzjonijiet kif fehemha xi awtur bħal Gabriel Garcia Marquez f'rumanz bħal *Mitt Sena Solitudni*.

F'din l-intervista ma' Adrian Stivala, Ebejer jikxef aspetti importanti fuqu stess bħala artist u bħala bniedem.

EBEJER: ASPETTI FUQU STESS

M'ilux wisq hrigt għall-pubbliku l-ewwel rumanz tiegħek bil-Malti: Storja: Il-Harsa Ta' Ruzann. Safejn nistgħu norbtu dan ir-rumanz ma' l-oħrajn li int ktibt bl-Ingliż?

Hemm rabta f'dik li hi l-idea ta' emanċipazzjoni. Dan ir-rumanz jieħu l-qarrej fis-sena 1844 meta l-Baroncino de los Ingallios ta' l-Imdina jiltaqa' ma' tfajla bidwija minn Had-Dingli, u jsir iħobbha. Minn hemm l-istorja tibqa' tiżvolgi fil-generazzjonijiet li joħorġu minn dik l-ewwel rabta, sal-gurnata ta' llum.

Tul l-istorja naraw l-emanċipazzjoni pass pass ta' familja b'egħruqha fil-qalbanett ta' Malta: minn hajja ta' tbatija kbira u caħda fuq l-irdumijiet ta' Nofsinhar, għal wahda ta' aktar għarfien u edukazzjoni u kondizzjonijiet soċjali itjeb, għalkemm l-isfortuni ma jonqsux. Dan kollu jseħħ ma' l-emanċipazzjoni ta' Malta nfisha għal stat sovrani.

Il-punt tat-tluq ifornuh l-għajnejn iġħajtu fil-lewn ikhal tal-Mediterran, ta' Ruzann, il-mara li tat bidu lil din il-familja. F'kull generazzjoni ġdida li tiġi warajha jkun hemm xi ħadd, raġel jew mara, li jkun wiwet l-istess xeħta ta' għajnejn li kellha Ruzann – dawk l-għajnejn huma li jrawmu l-*leitmotif* ta' l-istorja.

Imissni ngħid hawn li b'dan ir-rumanz jien esperimentajt xi ftit – kemm fil-forma, l-istruttura u l-istil. Użajt stil ekonomiku kemm jista' jkun – xi haġa bħalu kont użajt għat-tielet rumanz tiegħi bl-Ingliż, *In The Eye Of The Sun* (maqlub għall-Malti minn Oliver Friggieri bl-isem ta' *Għajn Ix-Xemx*).

B'hekk billi ma dħaltx wisq f'dak it-tip ta' dettall li lill-qarrej jista' jrażżanlu l-immaginazzjoni tiegħu, u jorbotha żżejjed ma' dak li hemm miktub, f'moħħu l-qarrej ikun jista' jimrah iktar skond kemm il kelma miktuba tar-rumanz tqanqal il-fakra u s-sens ta' tixbih ma' dak li hu stess ikun ġarrab u sama' f'ħajtu.

Jiġifieri, għandu jhossu aktar hieles li johloq *sub-text*, huwa stess, u kif jidhirlu hu bħallikieku qiegħed "jikteb" ir-rumanz personali tiegħu.

Kemm huwa awtobijografiku x-xogħol tiegħek in general?

Huwa, jew suppost ikun. Kważi impossibbli li wieħed jissepara l-bniedem mill-artist. Biċċiet awtobijografici dejjem jidhlu trid u ma tridx. Anzi nkompli ngħid illi l-

hajja u l-esperjenzi ta' l-artist huma l-ħamrija ta' l-immaginazzjoni u l-impuls kreattiv, li fl-aħħar mill-aħħar jaffettwawlu ħajtu. Hija kemm hi astratta l-immaginazzjoni, tista' tiġi attivata permezz ta' l-hekk imsejha dinja vera – l-organizzazzjoni ta' dak li jidher kaotiku.

Fl-opinjoni tiegħi hija l-*anima* fil-kittieb (raġel), jew l-*animus* fil-kittieba (mara) li tagħti bidu għax-xewqa, għall-espresjoni esterjuri, huma kemm huma polarizzati l-*anima*, l-*animus* u l-jien, biex nibdew b'dawn. Ittrattajt dan il-fenomeno f'wieħed mir-radju-drammi tiegħi fil-ħamsinijiet, *Is-Sejha ta' Sarid*. Wara kolloxx żvilupp u progress jippreżupponu ferment u tensjoni; sejn anqas ma jkun biżżejjed, kemm fuq il-livell personali, kemm fuq dak aktar wiesa': din hija kondizzjoni fissa tal-ħajja u l-evoluzzjoni. Rumanz irid *jevolvi* wkoll.



Għal dak li jolqot l-ewwel żewġ rumanzi tiegħi, kien il-fatt li kont nara tant tfajliet Maltin mimlija talent u mingħajr l-ebda opportunità għal espansjoni soċjali u intellettuali, u għalhekk psikoloġiku, li impressjonani biżżejjed sabiex nikteb fuq is-sitwazzjoni tagħhom.

Imbagħad kien (u għad) hemm l-imħabba tiegħi lejn in-natura u l-art. Jien trabbejt qrib l-Irdum ta' Had-Dingli, u hemm għad nerga' mmur! Minn dejjem u b'qawwa kbira, kważi b'mod fiżiku, hassejt illi l-blat u l-ħamrija jostru l-ispirtu ta' l-antenati tagħna, u x-xogħol tagħhom taħt ix-xemx tisreġ. (Għal dan wieħed jista' jara d-dramm *Meta Morna Tal-Mellieħa*). Dan seta' gie mill-memorji ta' xi antenati jew nanniet tiegħi jegħrqu għaraqhom fir-raba' ta' Had-Dingli. In-Natura tagħtina l-metafora għall-ġlidiet u l-aspirazzjonijiet tagħna.

• jissokta wara

Had-Dingli: il-ġenesi tal-kampanja





F'Leap of Malta Dolphins, kemm hu korrett li wiehed jinterpreta l-karattru ta' Lenarda bhala forma ta' alla tal-fertilita, jew ta' l-art?

Lenarda hija dan kollu, sewwa qed tgħid. Il-Villagg huwa Lenarda, li hija l-alla ta' l-Art-Omm Maltija. I-rumanz iqanqal l-argument dwar jekk konniex jew le ilna ngħixu taht is-seher tagħha għal żmien twil. U kif stajna nimxu 'l quddiem jekk komplejna naduraw fit-tempju Djonisijaku tagħna, l-aktar issa li donnha ma għadhiex ixxerred il-gid tagħha? Dan jidher fid-dilemma ta' Marcell fil-konfrontazzjoni sesswali tiegħu ma' Lenarda – il-passjoni ossessiva tiegħu u l-indifferenza moħbija tagħha. Bħal Ċirċe, hi qisha kienet qed iżzomm lil Marcell, li huwa aħna, milli jwettaq dak li kien fid-dover li jwettaq fl-interess tal-generazzjoni tal-gejjieni.

Iva, Lenarda hija l-essenza tal-fertilita, izda xi haġa xi mkien marret żmerċ. Forsi minħabba x-xokk sesswali illi kellha meta kienet għadha tifla. U jekk dan, kemm huma bla htija l-ġenituri tagħha u b'analogija, generazzjonijiet ta' Maltin ta' qabel, għal dak li huwa l-aġir ta' Lenarda fl-ewwel każ, u fit-tieni, u għal darba oħra analogikament, fl-isfera tal-politika ta' ħarsien l-ambjent?

Taqbel ma' min jara r-rumanzi tiegħek bhala stejjer mitoloġiċi moderni?

Nista' nikkwota parti min-nota pubbliċitarja tal-pubblikatur għal *In The Eye Of The Sun?* "Malta's sunbaked countryside, marvellously evoked, is an appropriate setting for a novel of intense drama which, in its grandeur and simplicity approaches the monolithic scale of myth" ("Il-kampanja Maltija mgħarrqa fix-xemx, evokata b'mod ta' l-għageb, hija l-isfond perfett għal rumanz ta' drammatičità qawwiya, li fil-kobor u s-sempličità tiegħu, joqrob lejn l-iskala monolitika tal-mit").

Naqbel miegħek illi hemm stejjer mitoloġiċi fis-sens Jungjan, izda meta wiehed jarahom xorta oħra – kull ktieb għandu storja shiħa fuq l-ewwel livell – huma wkoll individwalistiċi. B'dan irrid infisser illi l-karattri tiegħi huma persuni għalihom u shaħ; jicċaqalqu u jittkellmu bħal ħafna minna; dejjem b'dik il-ftit li wiehed għandu jħalli għall-enfasi u l-eroiżmu li fuqhom tikkoncentra l-kitba immaginattiva.

Izda huma wkoll arċitipali u joħolqu l-miti. Eżempju: f'termini tas-subkonxju Jungjan, Lenarda hija bla dubju ta' xejn Hetaira; Sarid l-Gharef, Countess Elena, Hetaira wkoll, Ester, il-medjum, kif hija wkoll Dirjana; Paul huwa l-Puer Aeternus, u l-bqija. Ilkoll fi ħdan ta' forom arċitipali ta' konflikt u konfrontazzjoni bejn ir-raġel u l-mara, il-maturità u ż-żgħożija, l-istat u l-kuxjenza individwali (ara d-dramm tiegħi *Menz*), il-ħajjin u l-mejtin, l-uman u d-divin.

Barra minn hekk, jekk in-natura li tidher hija metafora jew xbiha ta' moħħ il-bniedem, il-gzejjer infishom, bil-blat u l-ħaxix, u s-sema tagħhom u arthom, huma l-arċitipi tagħna li jfakkruna dejjem fil-miti. Wiehed irid jiftakar illi bhala poplu Mediterran aħna twelidna u trawwimna ġewwa l-ġonna sagri ta' l-alla-moġħza u l-alla-omm, ġonna li tkattru aktar minn reliġjon aġġornata u rivelata, il-Kristjaneżmu.

Paul Claudel kiteb, "All that passes is raised to the dignity of expression; all that happens is raised to the dignity of meaning. Everything is symbol or parable". ("Dak kollu li jkun għadda jitgħolla għad-dinjità ta' l-espressjoni, dak kollu li jiġri jittella' għad-dinjità ta' tifsir. Kollox huwa simbolu jew parabolla").

Fi kliem ieħor irid ikun hemm il-baxx sabiex ifeġġ id-deheb.

It-teatru tiegħek bla dubju ta' xejn, biddel wiċċ it-teatru kontemporaneu Malti. Taħseb illi se tikteb aktar f'dan il-generu, fil-futur?

Ippermettili mmur lura daqsxejn. L-aħħar xogħol tiegħi originali li tella' f'teatru kien *Karnival* fi tliet atti, rebbieh ta' l-Ewwel Premju f'Kompetizzjoni ta' l-Atturi, u maħdum għall-ewwel darba fl-1977. Wara kien hemm it-telesirjil fi tlettax-l episodju, *Id-Dar Tas-Soru* (1977/78) li kien biċċa xogħol kbira: 319 paġna stampati fi ktieb. Imbagħad id-dramm f'att wiehed *Morru Sejħu lill-Werrieta*, rebbieh tal-Kompetizzjoni tad-Drammi 31 ta' Marzu, 1979, u drammi bl-Ingliż, *Golden Tut*, li tella' kemm f'Malta, kemm f'Londra (1974, 1981) u *Hefen Plus Zero* li tella' f'Coventry, l-Ingilterra (1981).

Minn dak iż-żmien illi naħdem biex ix-xogħol tiegħi bl-Ingliż jiġi ppubblikat taht forma ta' kotba; disġha b'kollox; ħames rumanzi, li huma: *Come Again In Spring* (1979); *Requiem For A Malta Fascist* (1980); *Leap Of Malta Dolphins* (1982); *Storja: Il-Ħarsa Ta' Ruzann* (1985) u

edizzjoni oħra ta' *A Wreath Of Maltese Innocents* (1981), kif ukoll tliet volumi ta' gabriet tad-drammi tiegħi bl-Ingliż u s-sitt volum tad-drammi tiegħi miġbura, bil-Malti (1984): *Filla Minn Wara l-Ħajt; Sefora; Morru Sejħu lill-Werrieta; Logħba; Rewwixta tas-Swaba' u X'Ma Kixifx il-Ħajt*.

Dan iġibna għal dak li saqsejtni fuq generu. Halli nikkwota lil Oliver Friggieri: "L-iżvilupp ta' Ebejer għalkemm wieħed u indiviżibbli jseħh f'forum ta' xeħtiet differenti u kuntrastanti". Incidentalment Friggieri li sejjaħ it-teatru tiegħi, it-teatru tal-kuntrasti. Normalment ma nipjanax il-metodu jew l-istil tiegħi. Inħalli s-sugġett jiddettali hu. Eżempju: *Boulevard u Hefen Plus Zero*, assurdist-impresjonista; *Il-Ħadd fuq il-Bejt*, espressjonista; *L-Imnarja Żmien il-Qtil*, naturalista; *Morru Sejħu lill-Werrieta* u *Menz*, satiriku u allegoriku, u l-bqija għalkemm id-drammi tiegħi ma jistgħux jiġu kkatalogati b' mod daqshekk strett.

Jekk haqqni xi prosit, ta' min iġid illi kont qed nikteb fl-istil ta' l-Assurd fil-Ħamsinijiet (*Tieqa Bla Qamar*, aktar tard *Hefen Plus Zero*, prekursor ta' *Boulevard* (1964) u *Vum-Barala-Zingarè* (1973), dan qabel Ionesco deher fix-xena. Fil-Ħamsinijiet ukoll, kont qed nuża il-*closed-room-menace-outside syndrome* (*Sefora*) qabel qatt smajna b' Harold Pinter.

Probabbilment m'hemm l-ebda mertu f'dan, minħabba li huwa l-istess ma' artisti kullimkien illi jiġu kkundizzjonati minn klima soċjo-politika universali taż-żmien. Dak iż-żmien kien ifisser – il-Bomba! Dak iż-żmien kien biża' ta' kuljum u probabbiltà kbira, li xi miġnun xi mkien se jagħfas xi buttuna. Għalhekk il-kenn dubjuż ta' kamra magħluqa, b'theddida dđur barra. L-istil assurdist għen bħalma l-ilma fir-radjejtter iżomm milli l-karrozza tishon iżzejjed, inkella konna nigġennu l-koll.

Għal dak li huwa realizmu sħiħ: insomma, minn dejjem kelli d-dubji tiegħi dwaru. Dan żgur ma jstax jiġi injorat, iżda, wara kollox, wieħed ikun qed jikkoncentra fuq il-ponta ta' l-ajsberg, (maqtugħa mir-realtà) u ma jagħtix kas il-kumpliment (il-psike), ir-realtà l-aktar vera u akbar.

Kif qal Brecht: "We should not just be satisfied with seeing Prometheus breaking his chains; but with all those mysterious feelings, aspirations, dreams, etc., that were inside him driving him to break those chains". ("M'għandniex nikkontentaw biss b'li naraw lil Pometheus jaqşam il-ktajjen li jxekkluh; iżda b'dawk is-sentimenti aspirazzjonijiet u ħolm eċċ. misterjużi, li kienu gewwa fih, iġegħluh ikisser dawk il-ktajjen").

Strindberg innifsu, kollox fuq kollox l-arcirealista, mir-realiżmu tal-bidu għadda għas-simboliżmu u n-naturaliżmu tax-xogħlijiet ta' l-aħħar u l-aktar maturi tiegħu. Għal dak li huwa realiżmu, kif inhu mifhum fil-livell l-aktar komuni, il-magħruf kritiku u kittieb Ingliż, Jonathan Raban qal hekk: "In English fiction, the technique of realism has usually been just one more means of keeping the working classes in their place. It has imprisoned them in class accents, class clothes, class districts, class brand-names. Give the British realist a voice, a make of shirt, or a neighbourhood for his characters to live in, and he will construct a complete cosmology, working from the outside inward." ("Fil-

kitba immaginattiva bl-Ingliż, it-teknika tar-realiżmu ma kinitx għajr mezz ma' l-oħrajn biex iżommu l-klassi tal-haddiema f'postha. Hija qafliha f'accenti tal-klassi, fi ħwejjeġ tal-klassi, f'distretti tal-klassi, ismijiet ta' ditti tal-klassi. Jekk realista mill-Ingilterra jingħata vuċi, isem ta' qmis, jew ambjent għall-karattri tiegħu fejn iġixu, jibni kozmologija sħiħa, jibda minn barra għal gewwa").

Fi kliem ieħor it-tkattir ta' ideat ristretti u dojoq!

Tahseb li l-letteratura u s-soċjetà għandhom jikkumplimentaw lil xulxin, jew li kittieb jista' jgħix f'dinjiet ta' oriġni purament immaginarji?


Hija l "purament" ta' l-aħħar li ma naqbel xejn magħha. Ma nistax nara kif kittieb jista' jkun purament immaginattiv. Saħansitra Tolkein, bil-ħrejef moderni tiegħu, bħalma hi wara kollox kull ħrafa, l-istravaganzi serji ta' Orwell, eċċ. juru xbihat, jekk mhux dejjem arċitipi tal-ħaga vera: il-ħajja, l-aspetti konxji jew inkonxji, mistura u mikxufa tal-bniedem.

L-analogija hija essenzjali għal kittieb serju, kif inhuwa wkoll is-Simboliżmu, li qiegħed hemm biex iħoll u jiċċara l-bçejeċ l-aktar diffiċli ta' l-hekk imsejja realtà. U aktar ma jkun rikorrenti u perenni s-simboliżmu, aktar ikun iwassal għal kwalitajiet pozzittivi ta' l-arti tiegħu, anki jekk xi wħud idumu aktar minn oħrajn biex narawh.

Kif qal il-Kardinal Newman, "a sinless literature about sinful humanity is simply inconceivable" ("Letteratura mingħajr dnuw dwar umanità kollha dnuw, jista' ma johlomha hadd"). Il-letteratura u l-umanità mhux biss jikkumplimentaw 'il xulxin, iżda jgħixu minn xulxin u jgħajxu 'l xulxin. Fl-istess ħin permezz tal-kitba immaginattiva u d-dimensjoni ta' l-immaginazzjoni nistgħu nitgħallmu xi ħaga tabilhaqq vera fuq l-esperjenza individwali. Kull trattament ieħor jaqa' bilfors fil-generalizzazzjonijiet u fl-astrattiżmi.


• ikompli wara

Orwell, Garcia Marquez: awturi li jammira Ebejer





Ebejer fil-film *Malta Story* (1951). Jidher fuq quddiem max-xellug.



Għal dak li hija immaginazzjoni, fejn inkunu min-ghajrha? Is-Simboliżmu, biex niehdu eżempju, jenhtiegħ sforz kbir f'sinkronizzazzjoni immaginattiva. Is-Simboliżmu nqisu bħala għodda ewlenija li biha l-kittieb jista' jorqom aħjar, joħroġ u jinvestiga, kif ukoll jiddeskrivi l-misteri l-aktar inkomprensibbli u l-forom moħbjia u tal-forza li tagħtihom il-ħajja: il-psike. Is-Simboliżmu artistiku huwa l-muskoli u n-nervaturi taħt il-gilda tar-realtà li tidher minn barra.

Hemm xi kittieb barrani ħaj li tammira l-aktar?

Gabriel Garcia Marquez, il-kittieb Kolumbjan li bir-rumanz tiegħu *A Hundred Years of Solitude* rebah il-premjju Nobel għal-Letteratura fl-1982. Kien kitbu fl-1967, wiehed mill-kotba li l-aktar laqtuni, minn dawk li qrajt. Hu kien haqqu bil-kbir li jiehdu dan il-premjju. Qed isiru ħafna affarijiet interessanti fir-rumanzi ta' l-Amerika Ta' Isfel. Nieħu gost naqra ħafna William Golding (li kiteb *Lord of The Flies*), rebbieħ iehor tal-Premju Nobel għal-Letteratura (1983). Ma nistax għal dawk il-kittieba illi huma għomja għall-kuntrasti tal-ħajja – dawn m'humix artisti veri. Anthony Burgess, li ma kellu lanqas ħaġa waħda biss tajba xi jgħid fuqna l-Maltin f'*Early Powers*, jista' jkun wiehed minn dawn ta' l-aħħar. Insib dan il-kteb il-frott ta' proċess artifiċjali ta' studju kkoncentrat fuq dawk l-elementi li jagħmlu kteb suċċess kummerċjali, ngħidu aħna, l-eżorċiżmi, il-bniedem mundan isir Papa, u l-bqija. Għall-artista veru l-ebda brigant m'hu brigant għal kollox, l-ebda eroj m'hu kollu dija! *Il Nome Della Rosa* ta' Umberto Eco huwa ħarsa u kitba originali fuq it-*thriller* intellettuali.

“TABERNAKLI”

IL-POEŻIJA BĦALA RELIĠJON

“Għal xi poeti moderni Maltin il-poeżija ma baqgħetx biss ħidma letterarja iżda saret għamla ta' reliġjon”.

(O. Friggieri)

Iddiskuti b'referenza għal TABERNAKLI.

IL-KONFRONT TAS-SNIN SITTIN bejn il-kittieba tradizzjonali u moderni Maltin seħħ biex jġgu sfiducjati l-forom emottivi u l-bixriet infatwati tat-tradizzjonalisti lejn in-nazzjon u lejn ir-reliġjon. Il-moderni ħassew li r-reliġjon ċelebrattiva u l-attitudni romantika lejn il-Knisja bħala ‘l-*għarusa t'Alla*’ kif jiddiskrivihha Dun Karm, bieghdu lill-individwu u l-poplu milli jilhaq il-Kristjanità u l-ispiritwalità awtentika. Għalhekk ħadu l-inizjattiva u taw alternattiva għall-wetqa spiritwali u kollettiva.

Din l-ispiritwalità tidher f'*Tabernakli* fejn Mario Azzopardi jinħass ifittex kontinwament lil Alla fl-essenza tiegħu: l-ewwel permezz ta' vjaġġ interjuri fl-*innifsi* tiegħu biex isseħħ fih qabel xejn katarsi personali. Skond Dr. Paul Xuereb, Azzopardi hu

il-pellegrin, ifittex bla għeja lilu nnifsu bħala artist u bħala bniedem, ifittex 'l Alla f'xi avatar jew iehor.

Il-fatt li wassal għal din it-tfittxija kien il-laqgħa tal-poeta mas-setta tal-*Hare Krixna* ġewwa Hamburg fl-1971. Għalhekk, speċjalment f'*Mantra* jinħassu rabtiet buddo-kristjani li jressqu lill-poeta qrib il-movimenti Anglo-Amerikani, fosthom *The Beat Generation* im-mexxi minn Jack Kerouac.

It-taqsimha ċiklika *Mantra* hija meqjusa bħala gabra ta' poeziji *litaniċi*. L-iskop huwa li jinqered l-*Innifsi Separat* biex il-poeta jasal, skond it-twemmin Buddista għal “*Traxxendenza ta' ħajja lil hinn mill-mewt tal-ġisem*” jew in-*Nirvana*. Biex jasal għal dan l-istat, Azzopardi juża l-ġest ritwalistiku msoffi miċ-ċelebrattività kattolika li trawwem fiha meta kien tifel:

Il-ġest ritwalistiku tal-pellegrin irid jissimbolizza lill-poeta li jixtieq iħaddan l-ispiritu kożmiku.

(O. Friggieri)

Hawnhekk Azzopardi jista' jitqabbel ma' *Guillaume Appolinaire* li skond Roger Shattuck kellu

a scornful fascination with the meaning of Catholic dogma, and a recurring feeling for the cadences of the liturgy especially those of the litany.

Madankollu, għalkemm ir-referenzi għall-Buddiżmu huma spissi, huwa dejjem jindirizza 'l Alla Bibbliku jew lil Kristu. Eżempju ta' dan huwa l-poeżija *Tao Te Ching* fejn jinstab tgħaqqid Buddo-Kristjan:

Ġbart ħafna frak, Mulej ta' nies immankati bħali Sellimt xanti, xanti

Biex iseħħ ir-ritwal liturgiku jinħassu dawn it-tendenzi:
 a) *tqaddis ta' elementi folkloristiċi* imbidlin fi strumenti jew forom liturgiċi. F'*Tariqat* il-poeta joffri elementi umli u sempliċi bħal *fjura tan-narcis, ghenba vjola, tamal u qasba*.

b) Jeħtieġ ukoll li biex jintlaħaq l-Assolut isseħħ il-Mewt Sublimi. Dan jidher f'diversi poeziji bħal *Mewt fuq il-Plajja* fejn il-poeta joffri lilu nnifsu b'gest ritwalistiku għall-mewt kalma u rassenjata ta' l-irtirat silenzjuż, 'il bogħod mill-folla.

*Fl-aħħar sawwat id-dlam riesaq tliet darbiet.
 Aħna smajna s-swat mill-wied.
 Qalbu kienet bħal għanja
 tfittex 'il min ikantaha.*

*Iss' aħjar twarrubuh:
 bdew diehla l-imriekeb tal-baħħara.*

c) Tinstab ukoll lirika ta' mottivi funebri u taħlit tal-makabru mal-ħelu bħal f'*Kannizzata*:

*Mnejn tiela' l-blat
 hemm roqgħa demm
 ta' xi ħadd li miet għall-baħar.*

.....
*Minn ġos-slaleb tal-kannizzata
 mal-mara mnezzgħa tifrex dielja
 bl-għeneb mimli nemel...*

Hawn Azzopardi jersaq lejn in-neo-romantiċiżmu ta' l-*Esthétique du Mal* (L-Estetika tan-Niket) ta' Charles Baudelaire.

F'*Mantra*, fejn tinħass rifllessjoni kontinwa biex jintlaħaq l-*Unus Mundus* (Jung) jidher li l-oġġetti sempliċi esterni jservu biex il-poeta jgħaqqad flimkien is-sensi ma' l-ispirtu, skond l-iskrittura Buddista. Għal dan l-iskop Azzopardi jagħmel użu estensiv minn metafori sinestetiki:

*imħabba mħaffra, meshet dagħwa, ruħha mera,
 ħniena li nesa jixgħel il-qamar, sawwat id-dlam
 riesaq tlett darbiet, isserrat il-ħin min-nofs.*

Rikorrenzi wkoll huwa l-għadd kbir ta' awtodefinizzjonijiet li permezz tagħhom il-poeta jipprova jilħaq l-Assolut billi jinkorpora ruħu mat-tbatija ta' l-umanità u 'jsir' l-umanità:

*jien ir-raġel tal-gulfam,
 jien Mus'Axari, Xokostri jew raġel skur,
 jien mewt niesi.*

Barra t-tiftixa personali biex jintlaħaq l-*Unus Mundus* jew f'termini orjentali t-*Tat Tvam Asi*, il-poeta jixli lill-poplu Malti hati ta' *matricidju* kontra l-patrija u jwiddbu biex jirrinunzja ċ-ċelebrazzjoni kattoлика fiergħa u jissaffa mill-ipokresija billi jistqarr dnuhu u jagħmel penitenza. Dan jidher ċar fit-taqsimha 'Azazel'.

Għalkemm *Azazel* hija esplicitament taqsima soċjo-politika, jispikka wkoll l-aspett religjuż. Din id-darba Azzopardi huwa mnebbah mill-Bibbja, l-izjed mir-Rabta l-Qadima. Dr. O. Friggieri jirreferi għal din it-taqsimha bħala *salm penitenzjarju li għandu jappartjeni lil Malta bħala ġens*. Il-kelma *Azazel* (kapru-spjatorju) tinstab fit-Testament il-Qadim fil-ktieb tal-*Levitiku* b'rabta mar-

ritwal ta' *Jom Kippur* – Jum il-Penitenza. Il-bhima tas-sagrifiċju kienet jew tiġi mħarrba bid-dnubiet tal-poplu fuq rasha lejn ix-xaġħri jew mitfugħa minn fuq muntanja għal isfel:



il-folla trid teħles dnuha fuq ras l-annimal
 (Gandlora)

Il-moġħza tas-sagrifiċju hi wkoll sinonima max-xbiha ta' Kristu li spiċċa vittma, bid-dnubiet tal-ġnus kollha fuq rasu.

Bħalma Dun Karm kien iqabbel lil Malta mal-poplu l'Israelit bħala l-poplu magħżul ta' Alla, Azzopardi din id-darba jissuggerixxi korrispondenza bejn il-Lhud li ttradew lill-akbar feddej tagħhom, mal-Maltin li ttradew lil arthom billi saru *aħwa b'demm ma jaqbilx*. Jinstabu wkoll referenzi bibbliċi għal Ġwanni l-Battista li għadda ħajja ta' penitenza fid-deżert biex ihejji t-triq għall-miġja tal-Messija. Il-poeta jidentifika ruħu mal-profeta li bħala l-portavuċi ta' Alla sikwit kien iwiddeb lil-Lhud biex iwarrbu ċ-ċelebrazzjoni pagana tagħhom. Fil-ktieb ta' l'Zajja f'kap 1, vv. 10–18 Alla kien qal li ma jridx id-dħahen taċ-ċerimonji:

*Jien ngħajjat bil-lehen tal-Mulej
 Itfu l-incens ħa tilmħu ruħkom.*


• ikompli wara



Baudelaire, Apollinaire: erwieh li magħhom jista' jitqabbel Azzopardi



Referenzi spissi għall-ġrajja Bibblika



Disinn ta' Awgusto Cardinali (1985)

Il-poeta, bhall-profeta, lest li juri lil Malta t-triq tal-penitenza ħalli *jitqaxxru mhuh uliedha* u jaghrfu li qed jikkommettu *matricidju*:

*stennew wild godli. Il-ħabbar
bi lbies imkittef fuq blat l-ghuxa
lest jehlishom.*


Il-poeta jinterċedi wkoll direttament għall-poplu Malti ma' Alla billi jitolbu jifdih mill-injuranza tat-tradiment kontra Malta. *F'Is-Siegħa tal-Ħanzir* ikklassifikata minn Dr. P. Xuereb bħala *the most important of this short cycle of poems, a ritual lament that cleanses even as it wails it-talba* hija waħda diretta:

*Mulej. Ħares lejn dal-ħlas,
debbah 'il niesi w ohroghom
mis-sakra, min-nghas.
Ja poplu bla ħmira
mur ohroġ iċ-ċippu tal-wegħda.
Mulej. Naddafhom mil-loppju
ta' min jidneb it-turment ta' l-injuranza.*

Għid il-kelma, Mulej.

Kif jidher mill-gabra ta' poeziji *Tabernakli*, il-poezija moderna mhux biss kellha skop li tisfiduċja r-religjon kattolika bħala istituzzjoni ekkleżjastika, jew biex isseħħ ħidma letterarja b'kontenut aġġornat u struttura ġdida, iżda offriet alternattiva għal religjożità iżjed interjorizzata u awtentika biex jinstab Alla fl-essenza Tiegħu.

MARJON GRECH



KOMPONIMENT MUDELL


IN-NIES TA' L-GHERIEN


D. CEFAL

"GHAX GHAMILT DAN tkun mishut fost il-bhejjem kollha. Għal żaqkek timxi u tiekol fit-trab li fih isserrep. Omm il-Ġnus tishaqlek rasek u int titmieghek taht għarqubha. U int, mara, ikollok uġigh il-ħlas u fit-tbatija jitmusslu wliedek. Int tkun miġbuda lejn ir-raġel u hu jkun sidek."

Fis-siġħat twal ta' deni u ta' wġigh jaqta' bħal skieken fil-guġ, dewa kliem Maldok, il-qassis ta' Axtart, f'moħħ Adaħ. Wara l-ġħaxar xitwa li daħlet fl-ġħar il-ġdid ta' Lamek, Axtart kienet berkitha b'iben.

Lamek kien 'il bogħod, jimraħ ġol-imsaġar u l-witat lejn in-naħa fejn tfeġġ ix-xemx wara t-tbexbix. Żilla, ix-xwejha, ġħarfa fil-ħxejjex u s-semm, kienet qed iddur madwar il-munzell ħaxix nadif li fuqu kienet mimduda Adaħ. F'idha waħda kellha ras niexfa ta' xadina u bl-oħra kienet qed tħaxwex ferġha biż-żahar. Kienet qed tgemgem xi ħaġa minn taht l-ilsien. Madwar ġħonqha kellha spaga b'pupa zġħira tal-fuħħar. Axtart l-imbierka kellha tibqa' magħhom.





•jissokta l-komponent

It-twerziq irqiq ta' tifel mastizz mela l-ħitan niexfa u horox ta' l-għar. Adah strahet kuntenta. Lamek kien qed iħanxar għonq għażziela. F'salt ħass għafsa f'sidru u bħal sejha ħerqana qed tiġbdu lura d-dar. Rabat l-erba' saqajn tal-priża, weżinha fuq spalltu, ġabar ix-xafra u l-vleġeġ fil-ħorġa tal-ġild fejn kellu wkoll żewġ frottiet b'qoxrihom kollha xewk u gera lejn inzul ix-xemx.

Ġħalkemm kien ħafi, qiegh riglejħ kien oħxon u iebes daqs għonq ta' barri. B'saqajħ ħfief fis laħaq qasam missieru. Tefa' l-għażziela ħdejn fuħ il-għar, keċċa l-kelb li ma jmurx jisraqhielu u daħal ħerqan ġewwa.

Bil-kemm seta jara għax ix-xemx kienet ċajpritlu għajnejħ. Il-ġemgħa żġħira li kien hemm ratu sewwa, iżda ħadd ma tkellem. Skiet kbir waqa' fl-għamajra għażiża tiegħu. Meta għajnejħ qagħdu, ra lil martu bit-tifel imgeżwer fi ħdanha. Xehet il-ħorġa ma' l-art fejn kien, mexa 'l quddiem, ħakem it-tarbija u ħareġ f'bieb il-għar.

Għolla t-tarbija 'l fuq fl-idejn żonqrija tiegħu u wara li offrieh lix-xemx ta' fil-għaxija, għarfu bħala tiegħu u għajjat "Tubal".


Il-proċessjoni ċkejna b'Tubal fi ħdan ommu rħiet lejn l-għar l-imqaddes. Lamek kellu l-ġilda ta' leopard fuq dahru u katina snien kbar madwar għonqu. Ħuh kien qed iġorr l-għażziela. Waqfu quddiem l-għar u Lamek sejjah lil Maldok. Dan ħareġ fil-misrah żġħir ta' quddiem il-maqdes, għolla bastun maħdum minn zokk zebbuġa u mexxa lill-irġiel għal ġo l-għar. In-nisa baqgħu barra jgħannu u jdommu l-kuruni tal-fjuri.

Qieghdu t-tarbija bejn żewġ suriet ta' barrin mimdudin ma' l-art u tefgħu l-bħima fuq il-mitbah. Niżlu għarkob-btejhom u xenglu rashom 'l hawn u 'l hinn. Maldok fetah il-vażett tal-kuluri u pinga b'ħeffa ta' l-għageb u bi ġmiel liema bħalu l-vittma ta' fuq l-altar. Meta kien lest, Lamek qam, mar ħdejn it-tpingija, ħa plattina nugrufum, qieghed idu mal-ħajt u kesa l-wiċċ ta' madwar idu bl-iswed. B'hekk ħalla l-firma tiegħu.

Wara li qasmu l-għażziela fi tnejn u warrbu l-qalb, qabbdu ħuġġieġa biż-żnied u t-tiben, xeħtu fiha zkuk ifewħu ta' l-alwiża u meddew is-sagrificċju fuq in-nar. Lamek tefa' ħarsa ta' mħabba lejn it-tarbija u ħareġ 'il barra flimkien ma' l-irġiel l-oħra.

Tubal xorob fil-fond mill-ispirtu ta' Axtart li kien hemm fid-duħħan tal-vittma. Id-duħħan mela l-għar, ħareġ u ħarab 'il fuq. Mas-sinjal ta' Malfok, Lamek daħal fil-għar, baxxa rasu quddiem iż-żiemel il-kbir impingji ħdejn id-daħla u ħareġ lil ibnu 'l barra mill-maqdes. In-nisa qabzu fuq saqajhom u f'ġirja waħda daru madwar Lamek u Tubal u xeddewlhom il-kuruni b'ħafna lwien. Tkun imbieberka Axtart.

Fi żmien il-ħsad, Adah kienet tqieghed lil Tubal ġo qoffa u ġġorru magħha fl-egħlieqi, u għalkemm medhija f'xogħolha, dejjem kienet toqgħod b'seba' għajnejħ għas-sriep. Ħuha kien fġah serp li daħallu fl-istonku għall-ħalib.



Ta' tlitt ixtiewi Tubal kien ġa jġiri ma' saqajn missieru u johlom fil-kaċċa. Ta' sitt ixtiewi kien qabad fenek. Tgħidx kemm ħassu kburi jara 'l missieru ferħan bil-priża. Wara bosta qmura hu wkoll ħa tfajla b'martu u magħha nibbet il-ħajja ġo ġuf iehor ta' l-art, l-omm ta' ħafna wlied.

* * *

Id-duwa għal sinna mħassra kienet ftit tajn imħallat ma' qatra semm minn xi serp żġħir. Il-mingel tal-ħsad kien xedaq ta' baqra bi xfar imtajrin miż-żnied. L-għata għax-xitwa kienet ġilda ta' żiemel selvaġġ.

U meta kien għadd ħamsin xitwa, raqad ma' missirijietu. Meddewh uliedu ġo qabar baxx, bi rkubtejħ ma' sidru, bħal tarbija fil-ġuf. Ksewh bi trab aħmar sħun, bi fjuri u bi friegħi friski, b'tiżjin għal meta jidhol f'Axtart permezz tad-duħħan li kien xorob f'żgħoritu.

Ġħannew għanja ta' niket lil Axtart il-mimduda.

ĠUŻÈ CASSAR PULLICINO B'TAGHRIF ĠDID DWAR
LUDOVIK MIFSUD TOMMASI (2)

KIENET KIF KIENET jidher li Mifsud Tommasi ma seta' qatt jehles għal kollox mill-konflitt imnissel mill-ġibda lejn il-persuna li kienet qalbitlu moħħu fl-aqwa ta' zġhożitu. L-istess passjoni, l-istess tensjoni ta' l-ispirtu, l-istess incertezza dwar l-identità tal-persuna maħbuba, jekk kinitx tiġi minnu jew le, u jekk wara kollox kienx hemm biss ġibda platonika bejniethom toħroġ mill-qari ta' l-ittri mħawda miktubin bejn l-1823 u l-1827 li jinsabu kkupjati fil-*Carteggio Famigliare* – manuskritt li jgħib in-Nru. 622 fil-Biblijoteka Nazzjonali, il-Belt.

Għal żmien twil kienet ilha mrażżna dik il-ġibda, imbagħad hin minnhom jidher li xegħlet mill-ġdid, bi tħarbit sħiħ fil-hajja tan-nies konċernati. U Mifsud Tommasi kellu jhalli Malta, bil-kunsens ta' missieru u ommu u ta' l-Isqof, ħalli jipprova lilu nnifsu "per far prova della mia fortezza". Tellaq nhar il-11 ta' Lulju, 1827 u wara iżjed minn sena f'Ruma u bliet oħra ta' l-Italja reġa' lura lejn it-tmiem ta' Lulju, 1828. Il-kriżi kienet ilha tiġma', u dawn is-siltiet minn xi ittri tiegħu miktubin tlieta jew erba' snin qabel jixhdu sewwa minn liema taqliba ta' l-ispirtu kien għaddej il-hin kollu.

Nhar is-17 ta' Ġunju, 1823 fisser ruħu hekk: "... ma in questi momenti son divenuto a guisa di uno stupido. Ah, chel lontano da voi io sono qual tronco insensato, uno (sic) corpo son senz'anima. Vorrei piangere ma mi mancano fino le lacrime, vorrei gridare ma non ho voce, vorrei strapparmi il crine ma non ho forza: ..."¹

Tliet ġimghat wara, fl-4 ta' Lulju, 1823 kiteb: "La malinconia già quasi mi ha consumato, io non posso reggere più senza vedervi ... Io sono come quei popoli che sono privi per una porzione dell'anno della luce del sole, giacchè non posso godere la luce degli occhi vostri che sono per me un doppio sole di consolazione. ..."²

Biex aktar niħawdu, jidher li fl-istess żmien li kellu jsiefer sab ruħu f'inkwiet ma' waħda minn ħutu li l-iżjed kien jingieb magħha. F'xi ittri miktubin 'l oħtu hemm l-istess ton ta' dwejjaq, ta' ħajja monotona u fl-istess ħin ta' familjarità, imma hemm imsemmi ċar li hu ħuha u li l-ġibda ta' bejniethom hija dik ta' bejn l-aħwa. F'ittra minnhom, mibgħuta minn Ruma nhar it-22 ta' Jannar, 1828 Mifsud Tommasi kitbilha: "... Fui già ascritto tra gli Arcadi col nome di Filillo Lipano, e doveva presto recitare nell'Accademia, ma or ciò non sarà perchè la testa non mi regge. ... Par che non leggete le mie lettere, che vi siete dimenticata del mio sincero pentimento e che il vostro perdono non è vero: insomma avete giurato la mia morte ...; ditemi ... perchè mi negate il caro nome di vostro fratello. ..."³

Ma' snin wara, lil din l-istess oħtu kitbilha hekk f'April ta' l-1834, sena qabel ma beda joħroġ dik is-sensjela ta' kurunelli hil-Malti li għadha magħrufa sa llum: "... Direte che io son risuscitato. ... Ma che direte poi se vi rispondo che ancora sono tra li morti? Sì, cara, per molte cause io sono tra il morti. ... Forse altri sarebbe già o sotterra o alla palazzina. Ma io sempre piglio le cose a rovescio, e le mie disgrazie le stimo fortuna. ... Amatemi, che nulla vi costa, ad amerete così colui che sempre con eguale affetto vi ama da sorella, essendo


Vostro fratello Ludovico"⁴

Dawn l-ittri lil oħtu jingħażlu fit-ton, kif ukoll mill-kontenut, minn din l-oħra tal-4 ta' Frar, 1831 miktuba lil persuna li għandha mnejn kienet l-oġġett tal-ġibda passjonali mfisra fil-versi tiegħu ta' snin qabel: "... o sospiro sempre la vostra tenerezza. ... Voi mi amate non ho dubbio, ma per mia consolazione desidero di tanto in tanto la conferma. ... Io non ho più nè amici nè confidanti, vivo ritirato, occupandomi in assettare e legare i miei libri. ... Non scrivo a vostro Signor Padre con quest'occasione perchè non ho materia. Egli è il mio Protettore, non dubito della sua possibile assistenza quando avran luogo le mie difese. Egli mi ama qual proprio figlio. ..."⁵

Is-siltiet minn din l-ittra jgħbru fihom il-qagħda mħawda li għal żmien twil kienet harbtitlu l-paċi ta' ħajtu. Imħabba bil-moħbi, iġix għalih waħdu, jaħrab lil kulhadd, u qata' l-ħbieb li kellu. Missierha jhobbu bħal ibnu; jidher li kien bniedem influwenti u lilu seta' jgħinu, għalkemm iġiblu xi ftit tas-sudizzjoni. U aktarx li ma kien jaf xejn bil-ġibda ta' bejniethom. Jista' jkun għalhekk li t-tfajla kienet tiġi minnu, għandha mnejn kienet xi kuġina, kif hemm imsemmi fil-versi tal-għanja Nru. I "aħna ħbieb w aħna kuġini", u għalhekk il-biza' li kellu li niesha xejn ma jkollhom pjaċir bih:

Lilek ingawdi lejl u nhar
 Jekk niesek jippermettuli,
 J'ommi, x'piena li ma bħalha
 Jekk lilek qatt jichduli.

(Kanz. Nru. X, p.28)



S'issa tkellimna fuq il-versi bil-Malti ta' Mifsud Tommasi li jinsabu fil-manuskritt. Ta' min isemmi wkoll illi l-manuskritt fih taqsima oħra *Raccolta di varie canzonette, arie, ariette, duetti, farse, ecc.* li fiha hemm versi bit-Taljan ikkupjati, jġigifieri mhux miktubin, minn Luigi Rosato (1795 – 1872), skond ma hemm imnizzel fl-Indiċi. Billi xi ideat li jinqraw f'dawn il-versi jixbhu u jintrabtu ma' oħrajn ta' Mifsud Tommasi fil-kanzunetti bil-Malti li tkellimna fuqhom, nasal biex ngħid illi dawn il-versi bit-Taljan kienu miktubin ukoll minnu, u li ħabibu Rosato kien ikkupjahomlu fil-manuskritt.

Nagħtu biss żewġ eżempji ta' xebh ta' ideat bejn il-versi bil-Malti u dawk bit-Taljan fl-istess manuskritt. Mill-Kanzunetta II tal-Malti nisiltu din l-istrofa:

*Ikkollok taċċetta dana l-patt
Li botti iżjed inti ma titfax,
Li thobbni bħalma nħobbok
U minn haġ' oħra tagħtix kas. (p. 5)*

Fil-Kanzunetta III hemm ukoll strofa fejn jissemmew il-botti:

*Xejn immela ma jservi
Li bil-ħlewwa nircievi l-botti tiegħek...?*

Ma' din l-idea wieħed jista' jqabbel il-versi bit-Taljan li naqraw fl-aria li tibda b'dawn il-versi:


*Son mezzo disperato
Perchè di giorno e notte
Sento dir (?) certe botte
Che mi martellano il core. (paġna mhix enumerata)*

Hekk ukoll, ma' l-istrofa bil-Malti fil-Kanzunetta VI

*Meta inti ma tkunx miegħi
Ir-ritratt tiegħek bejn għajnejja,
B'moħħi nittajjar għal fejnek
U b'qalbi nixtieqek hdejja (p. 17)*

tintrabat fil-ħsieb din bit-Taljan li biha tiftaħ il-Kanzunetta VI:

*La notte io non riposo
Sempre mi stai presente
Nel cor e nella mente
Scolpita ci sei tu. (p. 92)*




L-ahħar silta mill-manuskritt ta' Mifsud Tommasi

Fid-dawl ta' dan li għedna, Mifsud Tommasi jixraqqu post minn ta' quddiem nett, qabel Ġ.A. Vassallo (1817–1868), fost dawk il-poeti bikrija li għannev it-tqanqil tal-passjoni tagħhom f'versi erotici fuq l-istil tal-popolari li jaqbz u l-limiti ta' dak li kien aċċettabbli mill-kultura kontemporanea fl-ewwel eghxieren tas-seklu dsatax.⁶ Għandu mnejn li Mifsud Tommasi seta' jażżarda jagħmlu dan għax il-versi li kiteb ma kellu qatt il-ħsieb li jipubblikahom, u fil-fatt baqgħu manuskritti sa llum.⁷

Fl-ahħarnett, issa li sirna nafu b'dawn il-versi ta' mħabba u biċ-ċirkostanzi l-oħra li Mifsud Tommasi kien għaddej minnhom, wieħed jista' jorbot magħhom, sew fiż-żmien kif ukoll fil-ħsieb, fit-ton u fl-ispirazzjoni ż-żewġ poeziji tiegħu *L-Irenejde* u *Ir-Rebbiegħa* jew *Żmien l-Imħabba* li dehru wara mewtu f'*Il-ħabbār Malti* – ta' l-ewwel fl-1880–1881 u tat-tieni fl-1884 – li dwarhom kont ktibt studju *Imħabba u Natura fl-Aħħar Żmien ta' Mifsud Tommasi f'Il-Polz ta' Jannar–April, 1974*. Inħossni ġustifikat li nrrivedi l-fehma jew suggeriment li kont ressaqt hdax-il sena ilu dwar l-epoka li fiha setgħu nkitbu dawn iż-żewġ poeziji għax hija haġa wisq aktar logika, u psikologikament qrib is-sewwa, li Mifsud Tommasi haddem il-vina romantika mhux fis-snin ta' xjuhitu bħala escapiżmu, imma fi żmien wieħed ta' żgħożitu meta kien imqanqal, maħkum u mħarbat mill-passjoni kbira li ispirat l-għaxar għanjiet bil-Malti bejn l-1816 u l-1821 kif semmejna f'dan l-istudju.

NOTI

1. Bibljoteka Nazzjonali, Ms. 622, f. 12v.
2. *Ibid.*, f. 15v.
3. *Ibid.*, ff. 49r–50r.
4. *Ibid.*, ff. 118r–119v.
5. *Ibid.*, ff. 167r–v.
6. Ara, fuq is-suggett, l-istudju ta' O. Friggieri, "Attitudnijiet Sesswali fil-Poezija Maltija", fil-ktieb tiegħu *Saggi Kritici*, 1979, pp. 271–294, imma l-iżjed pp. 279–284.
7. Fuq il-qoxra, minn gēwva, jinqraw il-kelmiet "Padrone Ludovico Mifsud 1876". Jġigifieri sa liet snin qabel ma miet, Mifsud Tommasi kien għadu qed iżomm il-Ms. għandu bla ma ppubblika xi versi li kien hemm fih.



ĠUŻÈ ELLUL MERCER BĦALA PIJUNIER SOĊJO-POLITIKU

FL-1924, il-pijunieri tal-moviment Laburista kienu bdew ixandru ġurnal importanti, il-*Labour Opinion*. Permezz ta' dan il-ġurnal kienu qegħdin jinxterdu l-fehmiet ta' nies letterati li, b'mod jew ieħor, hallew impatt fuq il-letteratura Maltija. Fost dawn ta' min isemmi lil Ġwann Mamo, Ġino Muscat Azzopardi, Nikol Biankardi (magħruf l-aktar għall-ħidma tiegħu fil-kamp tat-teatru popolari), Ġużè Orlando Smith, John F. Marks u Fonzu Marija Galea, Senatur tal-klassi tal-ħaddiema. Ġużè Ellul Mercer ukoll issieheb ma' din ix-xitla ta' kittieba soċjo-politiċi biex iwassal il-ħsieb tal-Laburizmu bikri fost il-massa tal-ħaddiema Maltin, imjassrin kif kienu minħabba l-mizerja materjali u mentali li nħakmu minnha.

Ellul Mercer u shabu kienu jinsistu illi t-twemmin Laburista tagħhom kien ibbażat fuq il-messaġġ ewanġeliku ta' Kristu u fuq il-linji soċjali murija fl-enciklika *Rerum Novarum* tal-Papa Ljun XIII,¹ li kien tkellem dwar id-dinjità morali tax-xogħol, id-drittijiet tal-ħaddiema għal salarju ġust, għat-tifdil u s-serhan meħtieġ u drittijiet oħra "ibbilanċjati minn dmirijiet ta' rispett u ta' mħabba"² bejn min jaħdem u min ihaddem. L-ewwel Laburisti kienu jinsistu illi huma kellhom kull rispett lejn il-Knisja Kattolika u li, filwaqt illi kienu "jinvokaw l-Iskrittura u l-Bibbja Mqaddsa",³ kienu jqisu lilhom innifishom bħala "egħdewwa ħorox tas-Sindakaliżmu Rivoluzzjonarju tant in voga fi Franza u fl-Italja".⁴ Il-gazzetta *Labour Opinion* saħansitra kienet fissret illi l-Partit tal-ħaddiema "skarta mill-fili tiegħu lil min huwa magħruf bħala dissident reliġjuż".⁵ Il-ġurnalizmu Laburista Malti fis-Snin Għoxrin kien iqis illi stqarrijiet bħal dawn li ġejjin kienu importanti:

Il-Partit tal-ħaddiema hu moviment ġdid għalina, imma mhux għalhekk għandu wiehed jifhem li gie mwaqqaf bl-intenzjoni li ningħaqdu mad-Demokrazija Soċjali tal-Ġermanja u mal-Partiti Soċjalisti ta' Franza u ta' l-Italja... Fuq kollox, fil-Partit tagħna għandna numru sabiħ ta' aderenti li jappartjenu lill-Kleru.⁶

Il-Partit Laburista "huwa partit li waqqaf il-programm fundamentali fuq ir-Rerum Novarum"; huwa l-partit "li jzomm fis-sala tad-deċiżjonijiet tiegħu x-xbiha tal-Qalb ta' Ġesù li bl-għajjnuna Tagħha kiber u jikber."⁷

Il-kitba ta' Ellul Mercer, rumanzier u artikolista tinkwarda ruhha fil-programm "rivoluzzjonarju" li riedu jwettqu l-pijunieri Laburisti favur l-emanċipazzjoni tal-ħaddiema. Il-programm kien jinkludi wkoll fehmiet illi għal żmienhom kienu immaginattivi bil-bosta. Fost il-mizuri li riedu jieħdu l-pijunieri Laburisti ta' min isemmi



Ellul Mercer hassieb soċjali

l-proposta li wlied il-ħaddiema jibdedw jieħdu l-edukazzjoni tagħhom permezz taċ-ċinematografija, li f'dawk iż-żminijiet kienet tixgħel il-fantasija ta' kulħadd. Kien sar appell speċjali lill-Mons. Dandria, Ministru ta' l-Edukazzjoni, biex jinfetaħ ċinematografu "ta' tagħlim u ta' ftuħ il-moħħ".⁸

Ellul Mercer, bħal shabu, kien iqiegħed il-kondizzjoni miżera tal-ħaddiema f'qar Maltin fl-isfond ta' l-ambizzjoni supperva tal-klassi ta' ċerti nies mimlijin "bid-duħħan tat-titli u l-unuri".⁹ Fil-fehma ta' l-ewwel Laburisti, dan kien imur kontra t-tagħlim tas-"Soċjaliżmu li għallimna Sidna Ġesù Kristu." Is-silta li ġejja hija tipika:

Meta l-klassi aristokratika tbaxxi lill-ħaddiem, tkun qed tmur kontra kull principju ta' Kristjaneżmu għar-raguni li (għaliha) il-kelma ħaddiem hija oġġett materjali u degradazzjoni soċjali.¹⁰

L-injoranza kienet murija fil-kruha "mishuta" tagħha:

għajn ta' saħta u mizerja (li tista' twaqqa' lill-bniedem f'disprament) jekk kemm-il darba ma jagħtix irkaptu serjament liema triq soċjali għandu jaqbad biex ma jagħmilx għajb lilu nnifsu u lil Art Twelidu.¹¹

Il-ħtieġa għat-tagħlim hija spjegata tajjeb biżżejjed fix-xogħlijiet letterarji u ġurnalistiċi ta' Ġużè Ellul Mercer. Il-ġlieda interna tal-protagonista f'*Leli ta' Ħaż-Żgħir* hija waħda li għandha x'taqsam mal-kunflitt personali ta' bniedem li ried jitgħallem, li ried jifhem u jiddawwal.¹² Il-moralizmu soċjali ta' Ellul Mercer huwa mxxerred mhux biss fl-aħjar kitbiet letterarji tiegħu, iżda wkoll fit-testament ġurnalistiku li ħalla warajh bħala politiku. Fil-fehma ta' Ellul Mercer,¹³ biex kull xorta ta' tmexxija soċjali tista' timxi bla mfixkla u f'hena u armonija perfetta, hemm bżonn dawn il-kwalitajiet:



1. ġustizzja safja f'min jiggverna u mħabba għall-ġid tal-poplu
2. suġġizzjoni u dixxiplina konfidenti fil-kotra tal-poplu, flimkien ma' ħidma kontinwa u għajjnuna lill-Gvern
3. konvinzjoni retta fl-opinjonijiet li jgħozz l-individwu b'fehma soda li l-individwu jgħix u jaħdem skond il-konvinzjoni tiegħu
4. enerġija, b'forza l-aktar qawwija, lejn l-edukazzjoni obbligatorja.

F'artiklu li Ellul Mercer ikkontribwixxa lill-ġurnal *Labour Opinion* nhar is-7 ta' Awissu, 1924, naqraw dwar il-ħtieġa tal-forza fl-għaqda tal-Ħaddiema biex tkun ikkumbattuta l-injoranza u l-mibegħda. Fl-istess artiklu, Ellul Mercer, filwaqt li kiteb dwar il-ħsara li jagħmel il-kunflitt bejn il-mexxejja ta' partit politiku, saħaq li qatt m'għandu jkun issagrifikat l-amor proprju

Xbiha ta' Ellul Mercer f'zghozitu: l-edukazzjoni bħala għodda kontra l-mizerja tal-kotra



Ellul Mercer f'laqgħa ta' l-Akkademya tal-Malti.
(Hajr: Ġuzè Cassar Pullicino)

għall-imħabba tal-Partit. Ellul Mercer fisser ukoll illi l-Partit tal-Ħaddiema għandu jirbaħ bl-onestà, bit-tbatija u bil-ħila tal-mexxejja tiegħu.

Preokkupazzjoni oħra li ta' spiss tixref fix-xogħol letterarju-ġurnalistiku ta' Ellul Mercer hija marbuta ma' l-idea tal-"profeti foloz", dawk illi juru lill-kotra tal-ħaddiema "id-dawl artifiċjali" li m'għandu x'jaqsam xejn ma' l-imħabba vera tal-proxxmu.¹⁴ Għal Ellul Mercer, il-metafora tad-"Dawl" kellha tifsira importanti ħafna fil-programm rivoluzzjonarju favur l-edukazzjoni tal-kotra tal-ħaddiema. Għalih, id-"Dawl" kien ifisser "l-iżvilupp mentali li jwassal għall-qerda tal-mibegħda".¹⁵ Ellul Mercer ma kien jara l-ebda tifsira f'holqien li ma jaħsibx: għalih, il-ħsieb kien "xi ħaġa ta' ġmiel u għageb bla tarf, xi ħaġa li tagħraf lilha nfisha u lil-bqija".¹⁶

Joyce Cassar

NOTI

1. Flimkien ma' l-enċiklika *Quadregesimo Anno* ta' Piju XI, ir-*Rerum Novarum* riedet iddawwal id-dinja bit-tagħlim tal-Vangelu f'dak li kellu x'jaqsam ma' l-imnikkittin u dawk imnezżgħin mid-dinjità tax-xogħol.
2. Ara l-traduzzjonijiet ta' *Rerum Novarum* u *Quadregesimo Anno* tar-Rev. Dun Karm Sant, pubblikazzjoni ta' l-*Għaqda ta' Qari Tajieb*, 1945.
3. Ara l-gazzetta soċjo-satirika *Ciaħan*, 3.5.1924.
4. *Ibid.*
5. *Ibid.*
6. Ara l-artiklu *Il-Partit tal-Ħaddiema u s-Socjalizmu*, miġjub fil-*Labour Opinion*, 8.5.1924. Għall-bidu, diversi pijunieri Laburisti f'Malta innegaw illi l-Laburizmu tagħhom kellu x'jaqsam mal-prinċipji soċjalisti, iżda din il-pożizzjoni kienet modifikata maż-żmien u certi pijunieri Laburisti ma kinux jiddejjqu jidentifikaw lilhom innifishom mas-soċjalizmu internazzjonali.
7. Ara l-artiklu ewlieni *Ir-Religion Tagħna* fil-*Labour Opinion* ta' l-14.8.1924.
8. *Labour Opinion*, 26.11.1925.
9. *Op. cit.*, 3.12.1925.
10. *Ibid.*
11. *Ibid.*
12. Għal aktar ideat dwar il-kixfa tat-tbatija soċjali fir-rumanz *Leli ta' Ħaż-Żgħir* ara, O. Friggieri, *Leli ta' Ħaż-Żgħir: Mir-Realità għall-Kuxjenza*, pubblikazzjoni tal-Ministeru ta' l-Fdukazzjoni 1983 pp 12-17
13. Hawnhekk qed issir referenza partikolari għal artiklu importanti illi Ellul Mercer xandar fil-*Labour Opinion* fl-24 ta' Lulju, 1924.
14. Ara s-sensiela ta' sitt artikli li Ellul Mercer kiteb taht ir-ras *Ħsibijiet Fiergħa* u li dehru mxandrin fil-*Labour Opinion* bejn it-23.7.1925 u t-13.8.1925.
15. *Labour Opinion*, 30.7.1925.
16. *Ibid* Għall-problema tal-ħażen u x-xbiha tad-dawl fix-xogħol letterarju ta' Ellul Mercer, b'mod partikolari f'*Leli ta' Ħaż-Żgħir*, ara O. Friggieri, *cit.*, pp. 20-24.



Ir-ras tal-gazzetta *Labour Opinion* fl-1924

KIF TIFHEM IL-LETTERATURA


GHALL-APPREZZAMENT TA' XOGHOL LETTERARJU tgħodd l-ewwel impressjoni ta' xogħol partikolari bħala unità totali. Qabel ma wiehed jipprova janalizza ċertu xogħol, huwa neċessarju li s-silta kollha (poezija, proża narrattiva jew drama) tinqara bl-għaġla. Minn dan l-ewwel qari mgħaġġel wiehed għandu jiehu impressjoni ġenerali tal-vokabularju. L-ewwel qari jista' juri wkoll li ser tiġi wiċċ imb'wiċċ ma' suġġett li normalment ma jinteressak xejn jew li ma jappellax għall-gosti tiegħek fil-prezent. Jeħtieġ li f'każi bħal dawn taċċetta li jeħtieġ tinholoq ċerta empatija għax-xogħol li għandek quddiemek.

Trid tingħata attenzjoni biex wiehed ma jinqabadx fix-xibka tal-preġudizzju. Qabel xejn, l-istudent irid jifhem u mhux *jigġudika*: it-test letterarju jrid jinqara' b'moħħ miftuħ, avolja jista' jkun 'il bogħod ħafna minn kif l-istudent jifhem jew jara l-affarijiet.

Tista' tikklassifika xogħol letterarju ma' l-ewwel daqqa ta' għajn? Ħafna xoghlijiet letterarji ma jistgħux jiddaħħlu f'qafas jew kategorija sempliċi daqshekk, lanqas wara ħafna studju. Mhux neċessarju li tingħata tikketta lil xogħol letterarju; jew għallinqas, li tagħti tikketta lil xi xogħol partikolari m'għandux ikun l-iskop finali tal-kritika matura. Huwa aktar importanti, ngħidu aħna, li l-istudent jinduna jekk ix-xogħol li għandu quddiemu huwiex wiehed diskursiv jew immagġinattiv. F'xogħol diskursiv, l-awtur jirrekordja jew jirrapporta aspetti xjentifiċi, storiċi, bijografiċi jew skolastiċi. L-awtur għandu l-għan li jizviluppa materjal li digà jeżisti u jipprova jilħaq skop ewlieni: il-preċiżjoni tal-fatti kif stharrighom hu. Min-naħa l-oħra, l-awtur immagġinattiv johloq dinja tiegħu nnifsu; jiffirma l-esperjenzi tiegħu f'unità artistika li tikkwalfika bħala "letteratura".

Forsi hawnhekk ta' min jirriproduċi t-tabella dwar it-tipi ta' letteratura li kien issuggerixxa l-kritiku Vernon Ruland:

TIPI TA' LETTERATURA



Din it-tabella hija rappreżentazzjoni viżiva tal-kategoriji ewlenin tal-letteratura. Għalkemm ma teżawrixxix il-ġeneri kollha tal-letteratura, xorta toffri gwida siewja biex wieħed jagħmel ċerti klassifikazzjonijiet generali. Jidher ċar mit-tabella illi poeżija li tirrakkonta sensiela ta' incidenti wara xulxin għandha tkun ikklassifikata bħala poeżija *narrattiva*. Il-poeżija *lirika*, mill-banda l-oħra, hija aktar personali, melodjuża u turi dispożizzjoni immaginattiva dwar tema partikolari li tolgot lill-poeta.


Meta jkun qiegħed jikkritika test letterarju, hemm diversi mistoqsijiet li jistgħu jgħinuh lil dak li jkun. Bħala nota generali wieħed jista' jagħmel dawn il-mistoqsijiet: X'sensittività lejn is-suġġett qed tiddomina f'dan ix-xogħol? X'viżjoni tal-bniedem u tad-dinja (ambjentali jew universali) tohrog mix-xogħol? X'inhi l-viżjoni fiżika li tiddomina? X'inhi l-viżjoni *mentali* li tiddomina? Forsi aħjar infissru ftit it-termini *viżjoni fiżika* u *viżjoni mentali*.

Il-viżjoni fiżika hija marbuta ma' l-ambjent (attwali jew immaginarju) li fih tingabar is-sitwazzjoni li johloq l-awtur jew il-poeta: taħt il-baħar, mill-ġholi ta' bejt, muntanja, il-ġewwieni ta' bosk, fost l-oħrajn. Il-*viżjoni mentali* turi minnufih l-attitudni ta' l-awtur dwar dak li jkun qiegħed jikteb: din l-attitudni tista' tkun simpatejka, ironika, kwalunkwista, reliġjuża u ostili, fost l-oħrajn.

Fil-każ tal-poeżija, jista' jkun illi jkun hemm stati differenti ta' emozzjonijiet jew attitudnijiet li jvarjaw minn strofa għal oħra, jew minn taqsima għal oħra tal-poeżija. Hawnhekk, l-istudent irid iqis bil-galbu kif it-tema u l-metodu jikkumplementaw lil xulxin, jew jekk jikkumplementawx lil xulxin biżżejjed.

Fin-narrattiva jinħass l-aktar *il-moviment*: in-narrattiva hija sempliċement sekwenza ta' azzjonijiet illi jinvolvu (i) il-ġmiġħ tat-tensjoni u (ii) it-tisfija minn dik it-tensjoni.

Xi mkien bejn iż-żewġ pożizzjonijiet hemm il-*climax*. Din it-tabella tista' tkun ta' użu ġmiel:



Fil-quċċata tat-“trijanglu” hemm il-*climax*, il-punt l-aktar intensiv tat-tensjoni jew tal-kunflitt. Ir-riżoluzzjoni tirreferi għall-ġrajjet li jitrisslu wara l-punt tal-*climax*; fl-istadju tar-riżoluzzjoni, il-kunflitti jibdeu jirriżolvu ruħhom u tibda diehla ċerta stabbiltà li twassal għall-konklużjoni, li tista' tagħti hjiel għal dak li jkun ser jiġri 'l hinn mill-egħluq formali ta' l-istorja. Fil-letteratura, il-fażi tar-riżoluzzjoni u dik konklużiva normalment jittiehdu flimkien taħt aspett ieħor, id-*denouement*.

L-aħħar kelma dwar l-użu tas-simboli jew tal-metafori f'test letterarju, sew jekk huwa poetiku, narrattiv jew drammatiku. Simbolu huwa fformat minn kelma, persuna, azzjoni jew oġġett illi joffri tifsira li tmur wisq aktar 'il bogħod mit-tifsira ordinarja li għandu fil-ħajja ta' kuljum. Per eżempju: fil-ħajja ordinarja, in-nar għandu użu domestiku, iżda f'test letterarju, in-nar jista' jkun simbolu ta' purifikazzjoni, l-istess bħalma jista' jingħad għall-ilma. Biex niehdu eżempju ieħor: l-idea tat-taxxa fl-organizzazzjoni tas-soċjetà għandha użu pożittiv għax toffri dħul finanzjarju biex il-Gvern jinvesti fis-servizzi soċjali u jtejjeb l-ekonomija. Iżda fi drammi, persunaġġ li huwa *kollettur tat-taxxi* jista' jissimbolizza t-tirannija ta' reġim oppressiv kontra l-poplu.

J.C. BRIFFA

SUGĠERIMENTI GĦALL-KRITIKA PRATTIKA

LIVELL O

L-aktar mistoqsija diffiċli li jsibu l-istudenti tal-Malti fil-Matrikola hija t-tielet taqsima tat-II Karta fuq il-Kritika Prattika. Il-problema hija kumplessa ħafna aktar milli jaħsbu l-għalliema u l-istudenti minħabba l-antagoniżmu kbir li jittilgħu bih it-tfal kontra l-Poeżija sa minn ċkunithom, in-nuqqas ta' ambjent artistiku fil-familja Maltija li għadha marbuta mal-prinċipju falz li ktieb jinx tara biss jekk ikun għall-eżami u, aghar minn hekk, il-poeżija tinkiteb u tiswa biss biex it-tfal jitgħallmuha bl-amment! *U m'ħux veru li poeżija jrid ikollha r-rima biex tkun tajba.*


Is-suggerimenti li ġejjin għandhom il-ħsieb li jgħinukom lilkom l-istudenti biex iġġarrbu, forsi għall-ewwel darba, il-gost artistiku tal-Poeżija u b'hekk teqirdu l-flieles kollha li għandkom f'moħħkom kontrieha. Meta jkollok poeżija quddiemek

1. aqra l-isem għax jista' jissuggerilek it-tifsira tal-poeżija.
2. agħti daqqa ta' għajn lejn xi daħla li jista' jkollha għax tista' tagħtik xi taġrif jew xi hjielijiet fuq it-tifsira tal-versi.
3. aqra l-poeżija bħala haġa unita u mhux bil-versi.
4. aqra l-poeżija bl-għaġla biex tikseb l-idea ġenerali tagħha.
5. aqra bl-akbar attenzjoni l-mistoqsijiet li ngħatawlek fuqha.
6. aqra bl-akbar attenzjoni l-poeżija kollha biex tikseb kemm tista' t-tifsira sħiħa; jekk hemm bżonn, aqraha iżjed minn darba.
7. fitteż it-tifsira tal-kliem “stramb” jew ta' dak il-kliem li m'ħuwix jintuża fis-sens tas-soltu, bħall-użu figurattiv tal-lingwa.
8. fejn kull strofa jew taqsima iktib taqsira tagħha biex ma' l-ewwel daqqa ta' għajn tifhem l-iżvilupp tal-ħsieb.
9. aghraf x'inħuma l-burdata, it-ton, l-azzjoni, l-emozzjoni, eċċ. tal-poeta.
10. erġa' aqra l-mistoqsijiet li ngħatawlek u wegibhom f'*qalbek* u mbaġhad wegibhom bil-kitba.

* * *

Il-poeżija hija ekonomika u konċiża fl-għażla tal-kelma, mhux bħall-proża. Il-poeta jahtaft mument ta' ispirazzjoni biex johloq l-effett tiegħu u jgħaddih lill-qarrej. Biex iħalli dan l-effett il-poeta jrid jagħzel il-kliem bl-akbar reqqqa, jagħti kas tal-hsejjes ta' kull waħda minnhom, tar-ritmu tagħhom u ta' l-assoċjazzjonijiet li jqanqlu f'moħħ il-qarrej. Ma' dawn jidhru l-allużjonijiet, it-tifsiriet doppji, ir-referenzi simbolici u t-tixbih. Il-poeta għandu biċċa xogħol kbira x'iwettaq. Mela, għalfejn għandna nitgħazznu u ma nidhlux għall-isfida letterarja biex napprezzawh?

ĠORĠ MIFSUD



خطوة خطوة إلى المستوى العادي (٦)

Pass pass lejn il-Livell Ordinarju(6)

•jaqbad minn paġna 216

Kif diġà għedna l-ħamza għandha l-ħoss ta' q fil-Malti.

Fil-bidu l-ħamza tinkiteb fuq jew taħt l-elif.

ا

Meta tinkiteb fuq l-elif bil-fetha fuqha, din tinqara *qa*

آ

Meta tinkiteb fuq l-elif bid-damma fuqha, din tinqara *qu*

إ

Meta tinkiteb taħt l-elif bil-kasra taħtha din tinqara *qi*



missier

أب

qebb (missier)



omm

أم

qumm (omm)




iben


ابن

qibn (iben)


Tahriġ (2): Għaqqad l-ittri biex tiffirma kliem.



bajd




ب ي ض




ajruport




م ط ا ر



dell




ظ ل



tron




ع ر ش



arlogg



س ا ع ة



haxix




ع ش ب



ghar




م غ ا ر ة



moħħ



د م ا غ



tieqa




ن ا ف ا ذ ة



xadin




قِرْد



pjaneta




كَوْكَب



frigg



ثَلَاجَة



qanpiena żgħira




جُلْجُل



tigra



نِمْر



ġeli



هُلَام



tifel



وَلَد



xmara



نَهْر



gżira



جَزِيرَة

•jissokta f'harga oħra



L-AFRIKA LLUM

MILL-KONTRIBUT
TAL-QARREJJA

DIN IS-SENA ghalqu sewwasew it-tnejn u erbghin sena minn mindu l-kanunati u l-ispluzjonijiet tat-Tieni Gwerra Dinjija tbieghdu mill-ixtut tal-Afrika fl-1943 u resqu lejn il-Kontinent.

Chal madwar sittin sena, il-qawwiet Ewropej tal-Punent, jigiifieri l-Ingilterra, Franza, Spanja, il-Portugall, l-Italja, il-Belġju u l-Germanja kienu ilhom jahkmu dan il-kontinent kbir. Qasmuh bejniethom, b'għaliq, serqu, kisseru u għamlu li riedu – dejjem minghajr ma taw kas tan-nies tal-post. Il-Gwerer li sehfew mijiet ta' kilometri 'l bogħod gabu mibegħda u mewt lill-eluf ta' Afrikani li ma kellhomx x'jaqsmu ma' l-affari. L-Italja, l-iktar taħt il-Faxxiżmu kiefer ta' Mussolini 'rebhet' lill-egħdewwa primittivi tagħha fl-Etjopja, il-Libja u s-Somalija bil-gass, bl-ajruplani, bit-tankijiet u bil-maxingans. Il-Francizi fis-Saħara sfurzaw ir-rieda tagħhom fuq popli li ma riduhom b'xejn. Fil-Kongo u fl-Afrika ta' l-Sfel il-Belġjani u l-Boeri trattaw lill-Afrikani mill-agħar.

Biss, din hi dehra daqsxjen pessimista. Veru li l-Ewropej gabu hafna hażen u tbatija fuq dawn il-msejken imma hu veru li għamlu hafna gid ukoll. Huwa veru li hafna emigranti kienu jmorru biss biex jisolhu kemm jistghu iżda veru wkoll li nies bħal Livingstone u Albert Schweitzer ofrew hajjithom għal dawn in-nies.

L-attività kolonjalista ssaħhet wara l-1870 minhabba li bosta pajjiżi kellhom hafna flus, f'it xogħol, hafna nies u mkien fejn jespandu fl-Ewropa. Minn kolonji madwar il-kosta bdiet tigrja sa l-intern sakemm fl-1938 l-Afrika kollha kienet taħt idejn l-Ewropej barra l-pajjiż żgħir tal-Liberja li baqa' taħt influwenza Amerikana.

Izda fl-1945, wara t-Tieni Gwerra Dinjija, għalkemm bl-akkwist ta' l-ex-kolonji Taljani, il-pajjiżi l-oħra deheru aktar b'saħħithom, bdew jidheru l-ewwel xquq fis-sistema kolonjalista. Fil-gwerra, l-Ingliżi, il-Francizi u l-Belġjani kienu tilfu hafna industrij u hafna nies, u l-herba li halliet warajha l-gwerra kella ddom hafna biex tirranga. Suldati Afrikani kienu ggiieldu barra minn pajjiżhom u raw kemm kienu baqgħu lura. Meta raw it-telfiet kbar li garrbu mill-Faxxiżti, tilfu t-twemmin fil-mit tas-superjorità tal-kolonjalisti. Fl-Amerka s-suwed bdew isemmgħu lehenhom u l-propaganda komunista bdiet ixxewwixhom kontra l-Ewropej. Fl-Asja, fl-Afrika ta' Fuq u fil-Lvant Nofsani bdew il-movimenti għall-indipendenza.

Sa l-1969, wara glied imdemmi fil-Kongo, fil-Marokk, fl-Alġerija, fil-Kenja u fil-Możambik u l-Angola, il-biċċa l-kbira ta' l-Afrika kienet indipendenti. Izda l-Afrikani sabu li l-Indipendenza ma kinitx dak irrimedju li tant xtaqu. F'it minnhom kienu mħajra jew kapaċi biżżejjed biex imexxu l-pajjiżi; malli laħħar truppi barranin telqu, infexxu firivalità tat-tribujiet antiki; bdew ixaqilbu lejn l-estremiżmu u d-dittatorjati. Fil-Kongo, bħala vendikazzjoni, il-Belġjani saħansitra kienu hadu t-tappijiet ta' l-ilma magħhom – tant ma hallewlihom xejn.

Il-kolonjalisti bħall-Portugiżi u l-Belġjani hadu gost għax qalu li sewwa kienu sostnew huma qabel. Fl-'Imperu' Ċentrali Afrikan smajna lil Bokassa jiftaħar kemm kien kiel trabi umani. Fl-Uganda, dittatur iehor, Idi Amin, kien joqtol nies għal xejn b'xejn. Fin-Niġerja u l-pajjiżi oħra qribha kellna kolp ta' stat wara iehor u glied bejn tribù u iehor. Fir-Rodezja, minoranza bajda baqgħet issostni d-dominanza tagħha u fl-Afrika ta' l-Sfel tfaċċat id-theddida tar-razziżmu. Fil-pajjiżi Għarab kien hemm id-dittaturi popolari bħal Nasser, Sadat, Gaddafi u Bourguiba li bdew jinfluenzaw aktar lix-xena barranija. F'kemm ili ngħidlek l-Afrika saret arena ta' glied li fiha daħlu s-superpotenzi, minn naħa u minn oħra, pajjiżi girien, merċenarji, terroristi, gwerilli, kolpi ta' stati... kollox.

L-ikbar taqlib sehħ matul is-Sebghinijiet. Illum, fl-1985 il-qagħda tjobet f'bosta pajjiżi. Il glied bejn l-Etjopja u s-Somalja waqaf, ir-Rodezja reggħet giet f'idejn il-poplu Afrikan u saret iż-Zimbabwe u Bokassa u Idi Amin tneħħew. Fiċ-Ċad, rivoluzzjoni kontra dittatur mgħejjun mil-Libja irnexxiet... iżda mbagħad xorta għad fadal l-inkwiet. Tista' tgħoddhom fuq id waħda l-pajjiżi li fihom m'hix qed issir vjolenza politika jew razzjali ta' tip jew iehor.

Il-glied m'huwiex l-unika problema ta' l-Afrika kontemporanea. Fil-pajjiżi ta' l-Afrika tan-nofs ilha hafna ma tagħmel ix-xita u biex tghaqquadha dawn huma l-iktar pajjiżi f'qar u għalhekk, l-agrikoltura falliet, il-bdiewa jaharbu lejn l-ibliet u d-deżert jikber. Is-Saħara, ga l-

ikbar deżert fid-dinja, qieghed jikber bir-rata ta' zewg metri, fuq kull naħa, fis-sena. Din is-sena, qegħdin imutu miljuni bil-għu f'pajjiżi bħall-Etjopja, is-Somalja, in-Niġer u s-Sudan.

L-injuranza kbira li taħkem fuq il-massa tal-poplu taħti fil-biċċa l-kbira għall-problemi li qed jheżzu lill-Afrika. In-nies iħallu 'l kull min irid jidhak bihom; il-ftit edukati jaraw li m'hemmx futur f'pajjiżhom u jemigraw lejn l-Ewropa – kultant l-istess pajjiżi li tant iġgiieldu kontriehom biex jiksbu l-indipendenza! Anki wara li l-glied jieqaf u l-għaqda tinkiseb, xorta hemm bżonn iż-żmien għar-rikostruzzjoni. Il-bdiewa xorta waħda jibqgħu jahdmu l-art kif ilhom minn żmien il-brodu – meta jaraw li dan m'hux tajjeb, għax ma jafux aħjar, jaqbd u jitolqu. Il-pajjiżi l-oħra li suppost 'qed ighinu', kulma jagħmlu hu li jagħmluhom dipendenti fuqhom, biex b'hekk jiksbu vantaġġi ekonomiċi u militari. L-Afrikani stess, flok isibu alternattivi oħra, jaqbd u jaqgħu qalbhom u jaharbu biex isiru gwerilli; ikisseru, joqtlu u jitqatlu... u s-sabiha qieghda li jekk jirbhu, lanqas jafu x'jagħmlu bis-setgħa għda tagħhom hliet li jipprovaw jibqgħu minn fuq huma!

Nuqqas iehor jidher fl-ekonomija. Meta kien għad hemm il-kolonjalisti, l-industriji tal-post kienu speċifikati biex jikkumplimentaw il-produzzjoni tal-pajjiżi hakkiem, jew inkella biex idahhlu l-flus, bħall-kafe jew iz-zokkor, mhux skond il-bżonn ta' l-Afrikani. Bil-finanzi miżeri tagħhom jew forsi minhabba li naqsu milli jippanaw għall-futur, l-ex-kolonji ma ddiversifikawx il-prodotti tagħhom. Chalhekk, kull meta d-domanda għall-kafe ngħidu ahna jew il-karawent tonqos, dawn il-pajjiżi jbatu. Naturalment, dan ma jagħtix lok għal xi żviluppi ekonomiċi kbar!

Il-mentalità Afrikana – l-aktar dik tas-suwed – taħti hafna għad-diffikultajiet li dan il-kontinent sab ruhu fihom. L-Afrika fil-hamsin sena li għaddeh htiġilha tagħmel dik il-bidla li ahna l-Ewropej domna efejn sena biex nagħmluha. M'għandniex xi ngħidu, dan holoq taqlib kbir. Għax mingħalihom li se jsibu l-flus jgħru fit-triq, iż-żgħażgħ malajr jitolqu mill-irħula għall-ibliet. Din il-ħaga, minhabba li l-Afrika hija kontinent agrikolu, hi għa d'izastru. Iż-żgħażgħ, li ma jkun jifhmu f'xejn hliet fil-biedja, ma jsibux xogħol. Ma jistghux jerggħu lura, għax jisthu jew jibzghu, għalhekk jagħtuha għas-serq jew għall-vjolenza. Ċirku wiehed ta' żbalji.

Minkejja dawn il-problemi kollha u għalkemm miljuni qegħdin imutu jew ibatu, ma nistghux ma nammettux l-iżviluppi li għamlet l-Afrika llum. B'uzu għust li qed jagħmlu mill-gid naturali bħax-xmajjar u l-metalli prezzjużi, dawk il-pajjiżi bi gvernijiet tajba qegħdin igibu l-kapitali għall-proġetti ferm bżonnjużi ta' żvilupp. F'tit pajjiżi ex-kolonjalisti bħall-Francizi u l-Ingliżi, bejn għax iridu relazzjonijiet aħjar u bejn għax jixtiequ li jizviluppawhom huma biss, qegħdin ighinu lill-Afrikani kemm bit-teknoloġija kif ukoll b'taġħlim u għajnuniet finanzjarji. Il-Francizi ighinu lill-Alġerija, iċ-Ċad u l-Marokk, filwaqt li l-Ingliżi għenu fis-soluzzjoni tal-problema ta' Żimbabwe.

Bil-voti tagħhom fil-Gnus Magħquda, il-pajjiżi ta' l-Afrika saru forza politika kbira. Bl-eċċezzjoni ta' xi f'tit pajjiżi qegħdin jieqfu sew lill-Qawwiet il-Kbar. Dan għandu r-riżultat indirett li dawn il-Qawwiet iżidu l-għajnunja biex b'hekk dak li jkun aktar jiffavorihom.

L-Afrika ta' l-Sfel tibqa' laħħar sur tal-kolonjalisti antiki u tar-razziżmu. Assedjata minn kull naħa u minn għewwa wkoll, il-komunità bajda ta' l-Afrikanners' tibqa' iebesha għal kull theddida. Kienet kapaċi tiskansa t-tahwid li heżżeż lill-pajjiżi l-oħra, għax mogħnija b'gid naturali kbir, illum tista' tgħid li hi l-unika pajjiż Afrikan b'ekonomija suda u rispettata.


L-Afrika kienet dejjem kontinent misterjuż. B'mijiet ta' razez, eghxieren ta' pajjiżi, gżuz ta' religjonijiet – bilfors li jinqala' l-inkwiet. Illum flok il-Kontinent Mudlam nistghu nsejhulu l-Kontinent lmdemmi – rari tkun sena li ma jinqalax xi nkwiw jew iehor.

Wasal iż-żmien li l-Afrikani jqumu fuq saqajhom. Draw il-politiċi joqogħdu lura u jwadhlu fl-antik, kuntenti li l-flus u l-għajnunja deħlin. Bil-problemi li l-pajjiżi industrijalizzati qegħdin isibu ma' wiċċhom, bħar-riċessjoni, l-inflazzjoni u l-qgħad, l-għajnunja li qegħdin jagħtu lill-pajjiżi Afrikani, tonqos tista' mhux tiddied. Issa l-waqt li l-Afrikani jifhmu li l-futur tagħhom f'idejhom – futur li ma jissawwarx b'politika partigjana, jew bil-vjolenza jew bit-tahditiet; futur li biex isehħ irid jinbena fuq ix-xogħol, id-dedikazzjoni u l-edukazzjoni.

Is-seklu għoxrin ra l-bidu ta' l-Afrika, illum qegħdin naraw it-rbatijiet tat-tfulija tagħha. Chalk-gid tal-miljuni ta' l-Afrikani, jalla dawn la-ħħar hmistax-il sena li għad fadal itelgħu l-Afrika l-għida mill-imrar ta' dan is-seklu. Tgħid is-seklu wiehed u għoxrin kif se jsibha lill-Afrika – b'saħħitha jew fi stat ta' miżerja aghar minn ta' llum?

ADRIAN ZAHRA

KOTBA GĦAL IDEJK



Il-bżonn ta' dan il-ktieb ilu żmien twil jinħass. Kemm ilu li daħal l-Għarbi hawn Malta bħala lingwa obbligatorja ntqal hafna kliem, sew minn xi għalliema kif ukoll minn bosta studenti fuq is-serjetà u t-thejjija siewja għaž-żewġ eżamijiet li għandna bħalissa fil-Livell Ordinarju, sew l-iSchool Leaving kif ukoll il-Matrikola. It-tfal u l-għalliema talbuna kemm-il darba biex ngħinuhom bil-fatti għal dawn l-eżamijiet.

Għal min l-Għarbi daħallu sewwa jista' jibda l-ktieb mill-ewwel bl-ordni kif inhu. Min iħossu li għadu ma ingranax, u nafu li minn dawn l-istudenti hawn bosta, nissuġ-gerixxu li l-ewwel jibda jistudja l-kliem diffiċli li tqiegħed għalih wahdu fl-aħħar ta' kull Karta, u mbagħad jibda jaqra u jistudja s-siltiet bl-Għarbi.

F'idejkom għandkom ktieb li jiswielkom mitqlu deheb. Bih ikun biżżejjed biex thejju għall-eżamijiet. Minħabba li fih it-twegibiet kollha lesti, ma għandkomx bżonn l-għajnuna ta' l-għalliem fil-klassi. Madankollu, jekk hemm xi diffikultajiet jew xi kummenti x'tagħmlulna, ibagħ-tuholmna fl-indirizz tal-Kumpanija P.E.G. u aħna nwegħdukom li ngħinukom.

Dan il-ktieb fih għaxar karti ta' l-eżami bit-twegibiet bħala mudell. Kull karta tinqasam f'dawn it-taqsimiet:

A – Karta ta' l-eżami regolari, b'dawn it-twegibiet:

1. għažla ta' suġġetti għall-**Komponent**.
2. **Tahriġ il-Fehem** ("Comprehension Test") – dan jingħažel mill-għažla tal-komponenti li jkunu ngħataw f'kull Karta.
3. **Traduzzjoni** mill-Għarbi għall-Malti.
4. **Traduzzjoni** mill-Malti għall-Għarbi.

B – **Twegibiet** bħala mudell għal Tahriġ il-Fehem;

Ċ – **Traduzzjoni** ta' Tahriġ il-Fehem, tal-mistoqsijiet li jkunu ngħataw fuqu u t-twegibiet bħala mudell;

D – **Traduzzjoni** tat-taqsimi A numri 3 u 4;

E – **Il-Kliem Diffiċli** ta' Tahriġ il-Fehem, tal-mistoqsijiet u tat-twegibiet fil-Karta.



Publishers Enterprises Group (P.E.G.) Ltd,
P.E.G. Building, Triq Herbert Ganado,
Hamrun, Malta.

Telefon: 24186

PEG Book Centre,
Savoy Shopping Arcade,
Valletta, Malta.

Telefon: 621229